

Ordu və cəmiyyət

"Bu gün hər sözumüz, hər kəlməmiz Vətəndir!"


- Flora xanım, istərdim ki, xalqımızın cəsur oğlu, Azərbaycanın Milli Qəhrəmanı şəhid həyat yoldaşınız polkovnik-leytenant Şirin Mirzəyevlə bağlı maraqlı, yaddaqalan xatirələrinizi qəzetimizin oxucuları ilə bölüşsünüz.

- Şirinlə eyni məktəbdə və eyni sinifdə oxumuşuq. Hələ orta məktəb illərindən humanitar elmlərə, ədəbiyyata, tarixə böyük maraq göstərirdi. Onun çox güclü yaddaşı var idi. Dahi şair, satira ustadımız Mirzə Ələkbər Sabirin "Hop-hopnamə"sindəki hansı şeiri soruşsaydın, onu əzbərdən söyləyərdi. Təsəffü deyil ki, o, Qarabağa - torpaqlarımızın azadlığı uğrunda döyüşlərə gedəndə "Hop-hopnamə"ni götürüb özü ilə aparmışdı. Cəbhədə onun stolüstü kitabı idi. Şirin hər zaman "Əgər mən hərbiçisi olmasaydım, o zaman sabirşünas olardım", - söyləyərdi. Daim öz üzərində çalışan, axtarışlarda olan, vəzifəsinə yaradıcı yanaşan bir zabit idi. Onun üçün düzlük, ədalət, səmimiyyət kimi insani xüsusiyyətlər əsas önəm kəsb edirdi. O hər zaman məsuliyyət hissini öne çəkirdi. Bu səbəbdən də Şirin Mirzəyev tutduğu vəzifəyə tələbkərliliklə yanaşırdı. Bu baxımdan Şirin öz ailəsindən, övladlarından, ev-əşiyindən çox xidmət etdiyi hərbi hissədə, şəxsi heyətin yanında olurdu. O, tabeliyində olan əsgərləri öz övladı kimi sevirdi. Çox istərdim ki, hər bir hərbi qulluqçu Şirin Mirzəyev kimi torpaq uğrunda canından keçən vətənpərvər, peşəkar zabitlərimizin döyüş yolunu özlərinə örnək bilsin.

- Ermənilər zaman-zaman daxili və xarici havadarlarından dəstək alaraq xalqımızın başına min cür müsibətlər gətirib, qətliaamlar törədib, torpaqlarımızı işğal ediblər. Bu qədər faciələr yaşayan xalqımızın haqq səsi, Xocalı fəryadı hələ də dünyada yetərlincə eşidilmir. Flora xanım, Xənkənddən seçilən bir millət vəkili kimi bu fikrə münasibətinizi öyrənmək maraqlıdır.

- Xocalı faciəsi, Xocalı soyqırımını tariximizin ən qanlı səhifəsi, qaysaq bağlamayan yarasıdır. Xocalı soyqırımını, eyni zamanda bu faciəni törədən ermənilərin də üzərində qara ləkə kimi daim onları izləyəcək bir hadisədir. Azərbaycanlılar bir əsrdə 4 dəfə etnik təmizləməyə, deportasiyaya, soyqırıma məruz qalıblar. Bunların hamısı Azərbaycanın müxtəlif dövrlərdə Rusiya imperiyasının tərkibində olması üzündən baş verib. Amma bu gün biz artıq müstəqil və öz taleyimizi özümüz həll etməyə qadir bir dövlətik. Çox şükürlər ki, Azərbaycan bu illər ərzində dünyada söz sahibi olan güclü bir dövlətə çevrilməyi bacardı. 20 ildən artıq bir dövrdə Azərbaycan öz müdafiə qüdrətini daha da gücləndirib bildi, beynəlxalq aləmdə nüfuzu artdı. Amma bu illər ərzində ermənilər də işğalçılıq

Rubrikamızın qonağı Xənkənddən seçilən millət vəkili Flora Qasimovadır.



siyasətindən əl çəkməyərək torpaqlarımızda mədəni, dini abidələrimizi yer üzündən silməklə, işğal altındakı rayonların, kəndlərin adlarını erməniləşdirməklə, təbii sərvətlərimizi talamaqla məşğul oldular. Sonuncu qondarma referendumda isə Dağlıq Qarabağın adını Arsax adlandırmaqla bu cinayətin istiqamətini başqa səmtə yönəltmək istəyirlər. Yəni, ümumiyyətlə, Qarabağ sözü işlədilməsindən xoflanan ermənilər hətta bu adı da tarixdən silmək eşqinə düşüblər. Onlar gec-tez başa düşməlidirlər ki, tarixi saxtalaşdırmaqla heç nəyə nail ola bilməyəcəklər. Biz inanırıq ki, dövlətimizin gücü, ordumuzun qələbələri sayəsində öz atababa yurdumuza qayıdacağıq.

- Doğma yurdunun həsrəti ilə yaşayan soydaşlarımızda bu inamı artıran ölkə Prezidenti İlham Əliyevin həyata keçirdiyi uğurlu ordu və dövlət quruculuğu siyasətidir. Cəbrayıl rayonunun Cocuq Mərcanlı kəndinin bərpası ilə bağlı sərəncam da bu siyasətin bariz nümunəsidir.

- Hələ ki, Cocuq Mərcanlı kəndi Cəbrayıl rayonunun işğaldan azad edilmiş yeganə yaşayış məntəqəsidir. Yaxşı bilir ki, 1993-cü ilin oktyabrında Ermənistanın silahlı birləşmələri tərəfindən işğal olunan bu kənd 1994-cü il yanvarın 5-də ulu öndər Heydər Əliyevin rəhbərliyi ilə ordumuzun həyata keçirdiyi uğurlu Horadiz əməliyyatı zamanı Füzuli rayonunun 22 yaşayış məntəqəsi ilə birgə düşmənlə tapdağından azad edilib. Lakin Lələtəpə yüksəkliyi düşmənin əlində olduğu üçün cocuq mərcanlıların öz evlərinə qayıtması qeyri-mümkün idi. Yalnız ötən ilin aprelində Azərbaycan Ordusunun uğurlu əks-hücum əməliyyatı nəticəsində Cocuq Mərcanlıda düşmənlər təhlükəsi aradan qaldırıldı. Ordumuzun aprel qələbəsi cocuq mərcanlıların böyük sevincinə səbəb oldu. Çünki kənddə həyatın normal axara qayıtması və məcburi köçkünlərin öz ata-baba yurdlarına dönməsi üçün əlverişli şərait yarandı. Cənab Prezidentin sərəncamına əsasən, Cocuq Mərcanlıda bərpa işləri başladı. Birinci mərhələdə 50 fərdi yaşayış evinin, məktəb binasının və müvafiq infrastrukturun tikintisi üçün Prezidentin Ehtiyat Fondundan ilkin olaraq 4 milyon manat, digər bir sərəncamla isə Cocuq Mərcanlı kəndinə gedən avtomobil yolunun tikintisi üçün 4,3 milyon manat vəsait ayrıldı. Hazırda həmin ərazilərdə əsaslı yenidənqurma işləri aparılır. Ölkəmizin müxtəlif ra-

yon və şəhərlərinə səpələnmiş cocuq mərcanlılar artıq geriye - öz doğma yurd yerlərinə dönməyə hazırlanırlar. Ordumuzun qüdrəti onlara öz doğma kəndlərinə qayıdıb əmin-aman yaşamalarına stimül yaradır. Əslində, bu kəndin bərpası məcburi köçkün vətəndaşlarımızın doğma yurd yerlərinə qayıdışının başlanğıcıdır.

Azərbaycan Prezidenti dəfələrlə erməni xalqına müraciət edib ki, işğalçılıq niyyətindən yaxa qurtarsın. Əgər normal həyat tərzini keçirmək, normal qonşuluq münasibətləri saxlamaq istəyirsinizsə, bu ədalətsiz problemə son qoyun. Onsuz da mövcud rejim bu problemi həll edəndeyil.

- Ordumuzun aprel döyüşləri barədə nələri demək istərdiniz? Və ötən ilin zirvəsindən Azərbaycanın aprel qələbəsi necə görünür?

- Sualınıza cavab olaraq ən əvvəl dövlətimizin başçısı, Silahlı Qüvvələrin Ali Baş Komandanı cənab İlham Əliyevin aprel döyüşlərinin əhəmiyyəti barədə səsləndirdiyi fikirlərdən sitat götürmək istəyirəm: "Aprel döyüşləri bizim şanlı hərbi qələbəmizdir, dövlətimizin, xalqımızın, ordumuzun gücünü göstərən qələbədir. Aprel döyüşləri nəticəsində Füzuli, Cəbrayıl və Ağdərə rayonlarının işğaldan azad edilmiş ərazilərində bu gün Azərbaycan bayrağı dalğalayıb. Bu döyüşlər onu göstərir ki, Azərbaycan xalqı və dövləti heç vaxt işğalla barışmayaacaq, öz ərazi bütövlüyünü nəyin bahasına olursa-olsun, bərpa edəcəkdir. Aprel döyüşləri, eyni zamanda, ordumuzun peşəkarlığını göstərmişdir..." Mən əslən qarabağlı, xənkəndliyəm. Qanımla, canımla o torpaqlara bağlı bir insanam. Ölkə rəhbərinin səsləndirdiyi bu fikirlər bizi yenidən qələbələrə ruhlandırır.

Aprel qələbəsi onu göstərdi ki, Azərbaycanda hakimiyyət və xalq arasında sıx birlik mövcuddur. Hər bir vətəndaş dövlətin, Ali Baş Komandanın işğala son qoyulması istiqamətində apardığı siyasəti bir-mənalı şəkildə dəstəkləyir və hər zaman səfərbər olunmağa hazırdır. Digər tərəfdən, işğalçı ölkə ordusunun "məğlub edilməzliyi" haqqında erməni cəmiyyətinə ötürülən yalan

təbliğat - uydurmalar, cəfəngiyyatlar ötən ilin aprelində qısa müddət ərzində darmağın oldu. Aprel qələbəsi, həmçinin Azərbaycanın əsgər və zabitinin döyüş ruhunu, tarixi qəhrəmanlıq ənənələrinə sadıqlığını bir daha göstərdi. Azərbaycan əsgəri mərdliyini, mübarizliyini, qorxmazlığını və döyüşkənliyini təsdiqləməklə bir qəhrəmanlıq məktəbi yaratdı. Aprel döyüşlərində xalqımızın neçə-neçə igid oğlu Vətən yolunda, respublikamızın ərazi bütövlüyü uğrunda canından, qanından keçdi. Onlar eməlləri ilə şəhidlik zirvəsinə ucaldılar. "Torpaq - uğrunda ölən varsa, Vətəndir!" deyirik. Haqq işimiz uğrunda bizim hər birimiz şəhid olmağa hazırıq. Onların məzarları hər bir Azərbaycan vətəndaşının and yeridir. Şəhidlərimizin ruhu qarşısında baş əyirik. Aprel şəhidləri qəhrəmanlıqları ilə bir daha təsdiq etdilər ki, Azərbaycan dövləti nəyin bahasına olursa-olsun, işğalçı ölkənin silahlı qüvvələrini torpaqlarımızdan qovacaq və sərhədlərimiz yenidən bərpa olunacaq.

- Respublikamızın televiziya kanallarında hərbi vətənpərvərliyin təbliğinə necə baxırsınız?

- Bu gün cənnət Qarabağımız, gözəl Şuşamız, yeraltı, yerüstü sərvətləri ilə zəngin olan Kəlbəcərimiz və digər barlı-bərəkətli tarixi torpaqlarımız düşmənlə tapdağındadırsa, hər sözumüz, hər kəlməmiz Vətən deməlidir, deyir də. Gənclərimizdə böyük ruh yüksəkliyi var. Bunu görüb çox sevinirəm. Torpağa bağlı, Vətəne bağlı gənc nəsil yetişir. Elm, təhsil sistemində, ümumiyyətlə, cəmiyyətimizdə gənclərin vətənpərvərlik ruhda tərbiyə edilməsi istiqamətində böyük işlər aparılır. Yəni, bu sahədə uğurlu nəticələrin əldə edilməsi üçün təbliğatı əsas vasitə kimi götürməklə, televiziya, radio, mətbuat və digər kütləvi informasiya vasitələrinin rolu artırılır. Televiziya kanallarında mükəmməl, peşəkar jurnalistlər tərəfindən hazırlanan hərbi vətənpərvərlik mövzusunda verilişlər var. Lakin arzulayırdım ki, belə verilişlərin sayı şou poqramların sayından daha çox olsun. Çünki bunu bizdən zaman tələb edir. Tələsməliyik.

- Söhbətimizin sonunda ənənəvi bir sual: ordumuzun əsgər və zabitlərinə nə arzu edərdiniz?

- Arzularım çoxdur, hər bir əsgərimizi salamlayıram. Düşməne dikilən baxışlarınız qılinc kimi iti, kəsərli olsun. O gün olsun ki, torpaqlarımızı düşmənlə tapdağından azad edib uçrəngli bayrağımızı Şuşamızın, Xənkəndimizin ən uca zirvəsinə sancaq və Böyük Qələbəmizi tezliklə birgə qeyd edək.

- Maraqlı müsahibəyə görə çox sağ olun.

Lalə HÜSEYNOVA,
"Azərbaycan Ordusu"